

मंत्रिपरिषद के महत्वपूर्ण निर्णय

लखनऊ : 06 जून, 2017

उत्तर प्रदेश के मुख्यमंत्री योगी आदित्यनाथ जी की अध्यक्षता में आज यहां लोक भवन में सम्पन्न मंत्रिपरिषद की बैठक में निम्नलिखित महत्वपूर्ण निर्णय लिए गए :-

ग्राम दौरऊ, जनपद अलीगढ़ में चिकित्सा, स्वास्थ्य एवं परिवार कल्याण विभाग के उपकेन्द्र के निर्माण के लिए पुराने उपकेन्द्र भवन के ध्वस्तीकरण का प्रस्ताव मंजूर

मंत्रिपरिषद ने जनपद अलीगढ़ के विकासखण्ड चण्डौस के ग्राम दौरऊ में चिकित्सा, स्वास्थ्य एवं परिवार कल्याण विभाग के उपकेन्द्र के निर्माण हेतु पुराने उपकेन्द्र के निष्प्रयोज्य व जर्जर भवन के ध्वस्तीकरण प्रस्ताव को मंजूरी प्रदान कर दी है। विभाग द्वारा सुसंगत प्राविधानों के अन्तर्गत ध्वस्तीकरण की कार्यवाही सुनिश्चित की जाएगी। ध्वस्तीकरण से प्राप्त सामग्री (मलबा आदि) के निस्तारण के फलस्वरूप प्राप्त धनराशि को राजकोष में जमा किया जाना सुनिश्चित किया जाएगा।

उ0प्र0 सचिवालय लेखा 'समूह क' सेवा (द्वितीय संशोधन) नियमावली, 2017 के प्रख्यापन को स्वीकृति

मंत्रिपरिषद ने उत्तर प्रदेश सचिवालय लेखा 'समूह क' सेवा (द्वितीय संशोधन) नियमावली, 2017 के प्रख्यापन सम्बन्धी प्रस्ताव को स्वीकृति प्रदान कर दी है।

उ0प्र0 सचिवालय में लेखा संवर्ग के पुनर्गठन के फलस्वरूप संयुक्त सचिव (लेखा) के 03 पद व विशेष सचिव (लेखा) के 01 पद का सृजन किया गया है। लेखा संवर्ग की विद्यमान उ0प्र0 सचिवालय लेखा (समूह क) सेवा नियमावली, 2009 (अद्यावधिक संशोधित) में संयुक्त सचिव (लेखा) व विशेष सचिव (लेखा) के पदों की व्यवस्था नहीं थी।

फलस्वरूप सचिवालय प्रशासन विभाग द्वारा विद्यमान सेवा नियमावली में संयुक्त सचिव (लेखा) व विशेष सचिव (लेखा) के पदों को सम्मिलित किए जाने हेतु 'उत्तर प्रदेश सचिवालय लेखा 'समूह क' सेवा (द्वितीय संशोधन) नियमावली, 2017' को मंत्रिपरिषद द्वारा स्वीकृति प्रदान कर दी गई है। इससे सचिवालय के लेखा संवर्ग में संयुक्त सचिव (लेखा) व विशेष सचिव (लेखा) के पदों पर पदोन्नति की व्यवस्था सुनिश्चित हो सकेगी। पुनर्गठित ढांचे में संयुक्त सचिव (लेखा) के पदों को भरे जाने के उपरान्त ही, विशेष सचिव (लेखा) का पद भरे जाने की कार्यवाही की जाएगी।